

Врз основа на член 14 став (1) од Законот за рибарство и аквакултура („Сл. Весник на Република Северна Македонија“ бр, 64/24), како и врз основа на Одлуката за распишување на Јавен повик за доделување на користење на рибите и другите водни организми од риболовното подрачје „Охридско Езеро“ и Дојранско Езеро“ за вршење комерцијален риболов број 33-4153/1 од 26.03.2025 година донесена од министерот за земјоделство, шумарство и водостопанство, се објавува

ЈАВЕН ПОВИК 4/2025
за доделување на користење на рибите и другите водни организми од риболовните подрачја „Охридско Езеро“ и Дојранско Езеро“ за вршење комерцијален риболов

I ПРЕДМЕТ

Доделувањето на користење на рибите и другите водни организми за вршење комерцијален риболов се однесува на риболовните зони од риболовните подрачја:

1. Риболовно подрачје „Охридско Езеро“
 - 1.1. Риболовна зона „Калишта“ која ја опфаќа водната површина на езерото од населбата Елен Камен, односно од раскрсницата на патот кој води за Струга со долниот пат кон населбата Елен Камен до одморалиштето Мајски Цвет кај Струга и 2 km во внатрешноста на езерото, како и заштитените зони во езерото на кои е забранет риболов со закон;
2. Риболовно подрачје „Дојранско Езеро“
 - 2.1. Риболовна зона „Дојранско Езеро“, која ја опфаќа целата површина на Дојранското Езеро која припаѓа на територијата на Република Северна Македонија, освен определената рекреативна зона каде се организира рекреативен риболов и заштитените зони во езерото на кои е забранет риболов со закон.

II ПЕРИОД ЗА КОЈ СЕ ДОДЕЛУВАТ РИБИТЕ И ДРУГИТЕ ВОДНИ ОРГАНИЗМИ ЗА КОРИСТЕЊЕ

Рибите за вршење на комерцијален риболов на риболовните зони во подрачје „Охридско Езеро“ и риболовното подрачје „Дојранско Езеро“ се доделуваат на користење за период од 12 години.

III УСЛОВИ ЗА УЧЕСТВО

Право на учество на Јавниот повик за доделување на користење на рибите и другите водни организми за вршење комерцијален риболов имаат домашни и странски правни лица регистрирани за дејност рибарство или општа клаузула за бизнис, со регистрирана подружница во Република Северна Македонија за дејност рибарство, согласно со Законот за трговски друштва и согласно со Националната класификација на дејности со доставување на понуда.

Странските правни лице кои учествуваат на Јавниот повик мора да има регистрирано подружница со дејност рибарство во Република Северна Македонија согласно со Законот за трговски друштва.

Право да доставуваат понуда имаат правните лица кои подигнале Тендерска документација.

Заинтересираните правни лица кои учествуваат на Јавниот повик треба да ги исполнуваат

следниве услови:

1. да имаат вработено потребен број лица - рибочувари предвидени во риболовната основа;
2. да поседуваат или користат простории за вршење на дејноста;
3. да поседуваат или користат најмалку едно моторно волило и/или пловен објект за вршење на контрола и надзор;
4. да поседува техничка опрема за вршење контрола и надзор и
5. да поседуваат или користат минимум опрема потребна за вршење комерцијален риболов.

Заинтересираните правни лица кои учествуваат на Јавниот повик кон понудата треба да достават и докази за утврдување на нивната способност содржани во Тендерската документација за одделно риболовно подрачје.

IV ПОЧЕТНА ВРЕДНОСТ НА НАДОМЕСТОК ЗА КОРИСТЕЊЕ НА РИБИТЕ И ДРУГИТЕ ВОДНИ ОРГАНИЗМИ

1. Почетната вредност на надоместокот за користење на рибите и другите водни организми за вршење комерцијален риболов од риболовната зона „Калиште“ од риболовното подрачје „Охридско Езеро“ изнесува 500.000,00 денари за период од една година или 6.000.000,00 денари за период од 12 години;

2. Почетната вредност на надоместокот за користење на рибите и другите водни организми за вршење комерцијален риболов на риболовната зона „Дојранско Езеро“ од риболовното подрачје „Дојранско Езеро“ за период од една година изнесува 850.000,00 денари, или 10.200.000,00 денари за период од 12 години.

V РОК ЗА ПОДНЕСУВАЊЕ НА ПОНУДИ

Рок за поднесување на понудите е 30 (триесет) дена, сметано од денот на објавување на Јавниот повик во „Службен весник на Република Северна Македонија“, а крајниот рок за поднесување на понудите е утврден во тендерските документации за доделување на рибите за вршење комерцијален риболов на одделното риболовно подрачје.

VI АДРЕСА НА КОЈА СЕ ДОСТАВУВААТ ПОНУДИТЕ

Секој заинтересиран понудувач својата понуда ја доставува на следнава адреса:

МИНИСТЕРСТВО ЗА ЗЕМЈОДЕЛСТВО, ШУМАРСТВО И ВОДОСТОПАНСТВО

ул. „Ленинова“ бр.2,

1000 Скопје

Понудата се доставува преку пошта или со предавање во архивата на Министерство за земјоделство, шумарство и водостопанство, секој работен ден од 9:00 до 15:00 часот.

VII НАДОМЕСТОК ЗА ИЗДАВАЊЕ НА ТЕНДЕРСКА ДОКУМЕНТАЦИЈА

Висината на надоместокот за издавање на тендерската документација ќе изнесува 1.000,00 денари.

Уплатата на надоместокот треба да се изврши на следната сметка:

Назив на примачот:

Министерство за финансии

Банка на примачот:	Трезорска сметка
Трансакциона сметка:	НБРМ
Износ:	100000000063095
Уплатна сметка:	1.000,00 денари
Приходна шифра и Програма:	840 xxx 03161
Цел на дознаката:	722313 00
	административна такса

Тендерската документација се издава во архивата на Министерството за земјоделство, шумарство и водостопанство - ул. „Ленинова“ бр. 2, Скопје.

Сите заинтересирани понудувачи за учество на Јавниот повик треба да имаат подигнато тендерска документација од Министерството за земјоделство, шумарство и водостопанство.

За подигање на тендерската документација се доставува доказ за платен надоместок за издавање на истата.

Во случај на доставување на повеќе понуди од еден ист понудувач за различни точки од делот I на овој јавен повик, понудувачот треба да има подигнато Тендерска документација за секоја точка поединечно.

При подигнување на Тендерската документација од архивата на Министерството за земјоделство, шумарство и водостопанство потребно е да се остават податоци за називот, седиштето, контакт телефон и e-mail адреса за субјектот за кој се подигнува Тендерската документација.

Сите трошоци кои се во врска со подготовката и поднесувањето на понудата се на товар на понудувачот.

VIII КРИТЕРИУМИ СПОРЕД КОИ СЕ ВРШИ ИЗБОРОТ НА НАЈПОВОЛНА ПОНУДА

Рибите и другите водни организми за вршење комерцијален риболов ќе се доделат на користење на понудувачот што ќе ги исполни бараните условите од Јавниот повик и Тендерските документи за доделување на користење на рибите и другите водни организми од риболовните подрачја „Охридско Езеро“ и „Дојранско Езеро“ и кој ќе понуди највисок надоместок за користење на рибите и другите водни организми на електронската аукција.

Во случај кога по објавата на Јавниот повик за одредено подрачје има само еден понудувач кој ги исполнува условите дадени во Јавниот повик и Тендерската документација истиот се смета за најповолен понудувач.

IX НАЗИВ И АДРЕСА НА НАДЛЕЖИОТ ОРГАН ЗА ОДЛУЧУВАЊЕ ПО ЖАЛБИ И КРАЈНИ РОКОВИ ЗА ПОДНЕСУВАЊЕ НА ЖАЛБИ

Надлежен орган за решавање по жалби во постапката за доделување на користење на рибите и другите водни организми за вршење комерцијален риболов на риболовните зони од риболовните подрачја е Државната комисија за одлучување во управна постапка, постапка од работен однос и инспекциски надзор во втор степен.

Понудувачите имаат право на жалба во рок од 15 дена од:

- пропишаниот рок за донесување на решението за избор на најповолна понуда поради молчење на управата во случај решението да не е донесено во пропишаниот рок;
- денот на приемот на решението за избор на најповолна понуда во однос на постапката на евалуација и изборот на најповолна понуда, и

- денот на приемот на решението за поништување на постапката во врска со причините за поништување на постапката.

Жалителот кој пропуштил да изјави жалба во однос на одредбите од алинеите 1, 2 и 3 нема право на жалба во подоцнежната фаза на постапката за истиот правен основ.

X *ЈАВНО ОТВОРАЊЕ НА ПОНУДИ*

Јавното отворање на понудите ќе се одржи во просториите на Министерството за земјоделство, шумарство и водостопанство (ул. „Ленинова“ бр.2, Скопје,) а денот и времето ќе бидат определени во Тендерската документација за оделното риболовно подрачје.

33 – 4153/3
од 27.03. 2025 година
Скопје

КОМИСИЈА
за спроведување на постапка за доделување на користење на
рибите и другите водни организми од риболовните зони во
риболовните подрачја „Охридско Езеро“ и „Дојранско Езеро“ за
вршење комерцијален риболов